

II

(Atti mhux legiżlattivi)

REGOLAMENTI

REGOLAMENT TAL-KUMMISSJONI (UE) Nru 101/2013

tal-4 ta' Frar 2013

dwar l-użu tal-aċidu lattiku biex titnaqqas il-kontaminazzjoni mikrobijoloġika tal-wiċċ fuq karkassi bovini

(Test b'relevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 853/2004 tal-Parlament Ewropew u tal-Kunsill tad-29 ta' April 2004 li jstabbilixxi regoli speċifiċi ta' iġjene għall-ikel li joriġina mill-annimali ⁽¹⁾, u b'mod partikolari l-Artikolu 3(2) tiegħu,

Billi:

- (1) Ir-Regolament (KE) Nru 852/2004 tal-Parlament Ewropew u tal-Kunsill tad-29 ta' April 2004 dwar l-iġjene tal-oġġetti tal-ikel ⁽²⁾ jistipula regoli ġenerali għall-operaturi tan-negozji tal-ikel dwar l-iġjene tal-oġġetti tal-ikel, fejn b'mod partikolari jitqies il-prinċipju dwar l-implimentazzjoni ġenerali ta' proċeduri bbażati fuq l-analiżi tal-periklu u l-punt kritiku ta' kontroll (HACCP).
- (2) Ir-Regolament (KE) Nru 853/2004 jstabbilixxi regoli speċifiċi ta' iġjene għall-ikel li joriġina mill-annimali għal operaturi tan-negozji tal-ikel. Huwa jstipula li l-operaturi tan-negozji tal-ikel ma għandhom jużaw l-ebda sustanza għajr ilma tax-xorb biex inehhu l-kontaminazzjoni tal-wiċċ mill-prodotti li joriġinaw mill-annimali, sakemm l-użu tas-sustanza ma jkunx ġie approvat skont dak ir-Regolament.
- (3) Barra minn hekk, ir-Regolament tal-Kummissjoni (KE) Nru 2073/2005 tal-15 ta' Novembru 2005 dwar il-kriterji mikrobijoloġiċi għal oġġetti tal-ikel ⁽³⁾ jstabbilixxi l-kriterji mikrobijoloġiċi għal ċerti mikroorganizmi u r-regoli ta' implimentazzjoni li jridu jikkonformaw magħhom l-operaturi tan-negozji tal-ikel fl-implimentazzjoni tal-miżuri ġenerali u speċifiċi ta' iġjene msemmija fir-Regolament (KE) Nru 852/2004. Huwa jstipula li l-operaturi tan-negozji tal-ikel iridu jiżguraw li l-oġġetti tal-ikel jikkonformaw ma' daww il-kriterji mikrobijoloġiċi.

- (4) Fl-14 ta' Diċembru 2010, il-Kummissjoni rċeviet applikazzjoni għall-approvazzjoni tal-użu ta' aċidu lattiku biex titnaqqas il-kontaminazzjoni tal-wiċċ ta' karkassi u laham ta' annimali bovini.
- (5) Fis-26 ta' Lulju 2011, l-Awtorità Ewropea dwar is-Sigurtà fl-Ikel (EFSA) adottat Opinjoni Xjentifika dwar l-evalwazzjoni tas-sikurezza u l-effikaċja tal-aċidu lattiku għat-tnehhija tal-kontaminazzjoni mikrobika tal-wiċċ minn karkassi, qatgħat u trufijiet taċ-ċanga ⁽⁴⁾.
- (6) Fl-Opinjoni tagħha, l-EFSA kkonkludiet li t-trattamenti permezz tal-aċidu lattiku għad-dekontaminazzjoni ma huma tal-ebda thassib għas-sikurezza, sakemm is-sustanza uzata tkun konformi mal-ispeċifikazzjonijiet tal-Unjoni għall-addittivi tal-ikel. Barra minn hekk, l-EFSA tikkonkludi li trattamenti bl-aċidu lattiku jipprovdu tnaqqis sinifikanti tal-kontaminazzjoni mikrobijoloġika meta mqabbla ma' nuqqas ta' trattament jew trattament bl-ilma tax-xorb u li huwa improbabbli li trattamenti bħal dawn jikkontribwixxu għall-iżvilupp ta' rezistenza mikrobika.
- (7) L-EFSA tirrakkomanda li l-operaturi tan-negozji tal-ikel jivvalidaw l-effikaċja antimikrobika ta' trattamenti bħal dawn skont il-kundizzjonijiet speċifiċi tagħhom għall-ipproċessar u jivverifikaw il-koncentrazzjoni tal-aċidu lattiku, it-temperatura tal-applikazzjoni u fatturi oħra li jaffettwaw l-effikaċja tiegħu bħala aġent tad-dekontaminazzjoni. L-Opinjoni tal-EFSA kkonkludiet ukoll li ma hemm l-ebda implikazzjoni negattiva fuq l-ambjent li tirriżulta minn dan l-użu tal-aċidu lattiku.
- (8) Skont l-Opinjoni tal-EFSA, l-ammont residwu assorbit mil-laħam taċ-ċanga wara trattament bl-aċidu lattiku mhux se jkun aktar minn 190 mg/kg. Dan l-ammont huwa kkunsidrat bħala residwu meta mqabbel mal-ammont attiv meħtieġ għall-fini tat-tnaqqis tal-kontaminazzjoni mikrobika tal-wiċċ. Barra minn hekk, dan ma għandu l-ebda effett teknoloġiku fuq il-prodott finali. Ukoll, l-ammont residwu ta' aċidu lattiku użat biex titnaqqas il-kontaminazzjoni mikrobika tal-wiċċ huwa

⁽¹⁾ ĠU L 139, 30.4.2004, p. 55.⁽²⁾ ĠU L 139, 30.4.2004, p. 1.⁽³⁾ ĠU L 338, 22.12.2005, p. 1.⁽⁴⁾ *The EFSA Journal* 2011; 9(7):2317.

- negligibbli meta mqabbel mal-ammont ta' aċidu lattiku preżenti b'mod naturali fil-laħam taċ-ċanga u dan ma huwa tal-ebda thassib fir-rigward tas-sikurezza. F'ċerti preparazzjonijiet tal-laħam, l-imlieh tal-aċidu lattiku huma awtorizzati bhala addittivi tal-ikel għall-fini ta' preservazzjoni. Għal dan il-ghan, ġeneralment jintużaw livelli ta' 20 000 mg/kg. Għalhekk, l-użu tal-aċidu lattiku għall-fini tat-tnaqqis tal-kontaminazzjoni mikrobika tal-wiċċ huwa distint b'mod ċar mill-użu tiegħu bhala addittiv tal-ikel.
- (9) Fid-dawl tal-Opinjoni tal-EFSA, meta jitqies li l-aċidu lattiku jista' joffri tnaqqis sinifikanti fil-kontaminazzjoni mikrobijoloġika possibbli, huwa xieraq li l-użu tiegħu biex titnaqqas il-kontaminazzjoni tal-wiċċ ikun approvat. Dan l-użu għandu, madankollu, ikun soġġett għal ċerti kundizzjonijiet. L-użu tiegħu għandu jkun limitat għall-użu fuq karkassi jew nofs karkassi jew kwarti fil-livell tal-biċċerija u għandu jiġi integrat fi Prattiki ta' iġjene tajbin u sistemi bbażati fuq l-HACCP.
- (10) Ir-Regolament tal-Kummissjoni (UE) Nru 231/2012 tad-9 ta' Marzu 2012 li jstabbilixxi l-ispeċifikazzjonijiet għall-addittivi tal-ikel elenkati fl-Annessi II u III tar-Regolament (KE) Nru 1333/2008 tal-Parlament Ewropew u tal-Kunsill ⁽¹⁾ jstabbilixxi l-ispeċifikazzjonijiet għal addittivi tal-ikel li jirrigwardaw, b'mod partikolari, l-oriġini, il-kriterji ta' purità u kwalunkwe informazzjoni meħtieġa ohra.
- (11) Skont l-Opinjoni tal-EFSA, l-aċidu lattiku użat biex titnaqqas il-kontaminazzjoni tal-wiċċ f'karkassi bovini għandu jikkonforma mal-ispeċifikazzjonijiet għall-aċidu lattiku stipulati fil-leġizlazzjoni tal-Unjoni. Konsegwentement, fejn l-aċidu lattiku huwa użat biex titnaqqas il-kontaminazzjoni mikrobijoloġika tal-wiċċ skont dan ir-Regolament, huwa xieraq li dan l-aċidu lattiku jikkonforma mal-ispeċifikazzjonijiet stabbiliti fir-Regolament (UE) Nru 231/2012.
- (12) L-użu tal-aċidu lattiku biex titnaqqas il-kontaminazzjoni mikrobijoloġika tal-wiċċ fuq karkassi bovini jew nofs karkassi jew kwarti ma għandux jaffettwa l-obbligi tal-operatur tan-negozju tal-ikel li jikkonforma mar-rekwiżiti tal-leġizlazzjoni tal-Unjoni dwar l-iġjene fl-ikel, kif stabbiliti fir-Regolamenti (KE) Nru 852/2004, (KE) Nru 853/2004 u (KE) Nru 2073/2005 u ma għandu bl-ebda mod jitqies bhala sostituzzjoni għal Prattiki iġjenici tajbin waqt il-qatla u fil-proċeduri tal-operat jew bhala alternattiva għall-konformità mar-rekwiżiti ta' dawk ir-Regolamenti.
- (13) Il-Kumitat Permanenti dwar il-Katina tal-ikel u s-Saħħa tal-Annimali ma tax opinjoni fil-limitu taż-żmien stabbilit mill-President tiegħu. Għalhekk il-Kummissjoni ressqet quddiem il-Kunsill proposta dwar din il-miżura u fl-istess żmien bagħtitha lill-Parlament Ewropew.
- (14) Fid-dawl tal-fatt li l-Kunsill ma hax azzjoni u l-Parlament Ewropew ma opponiex il-miżura fi żmien il-perjodi applikabbli, il-Kummissjoni għandha tadotta l-miżura,

ADOTTAT DAN IR-REGOLAMENT:

Artikolu 1

L-operaturi tan-negozji tal-ikel jistgħu jużaw l-aċidu lattiku biex inaqqsu l-kontaminazzjoni mikrobijoloġika tal-wiċċ fuq karkassi bovini jew nofs karkassi jew kwarti fil-livell tal-biċċerija f'konformità mal-kundizzjonijiet stipulati fl-Anness ta' dan ir-Regolament.

Artikolu 2

Dan ir-Regolament għandu jidhol fis-seħh fl-ghoxrin jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, l-4 ta' Frar 2013.

Għall-Kummissjoni
Il-President
José Manuel BARROSO

⁽¹⁾ ĠU L 83, 22.3.2012, p. 1.

ANNEX

PARTI I

Il-kundizzjonijiet tal-użu tal-aċidu lattiku biex titnaqqas il-kontaminazzjoni mikrobijoloġika tal-wiċċ ta' karkassi bovini jew nofs karkassi jew kwarti fil-livell tal-biċċerija

1. Is-soluzzjonijiet tal-aċidu lattiku għandhom jiġu ppreparati biss minn aċidu lattiku li jikkonforma mal-ispeċifikazzjonijiet stabbiliti fir-Regolament (UE) Nru 231/2012.
2. Is-soluzzjonijiet ta' aċidu lattiku jridu:
 - (a) jiġu applikati biss fuq karkassi sħaħ jew nofs karkassi jew kwarti ta' laħam minn animali bovini domestiċi (inklużi l-ispeċi *Bubalus* u *Bison*) fil-livell tal-biċċerija;
 - (b) jiġu applikati biss permezz ta' sprej jew misting minn soluzzjoni ta' 2 % sa 5 % ta' aċidu lattiku fl-ilma tax-xorb u f'temperaturi sa massimu ta' 55 °C;
 - (c) jiġu applikati f'kundizzjonijiet ikkontrollati u verifikabbli integrati f'sistema ta' ġestjoni bbażata fuq l-HACCP inklużi, mill-inqas, il-kriterji stipulati fil-Parti II.
3. Is-soluzzjonijiet tal-aċidu lattiku ma għandhomx jiġu applikati fuq karkassi b'kontaminazzjoni fekali viżibbli.
4. L-applikazzjoni tas-soluzzjonijiet tal-aċidu lattiku ma għandhom jirriżultaw fl-ebda modifika fiżika irriversibbli tal-laħam.

PARTI II

Il-kriterji minimi tal-HACCP u l-parametri ta' kontroll

1. It-tehid tal-kampjuni ta' karkassi għall-finijiet tal-valutazzjoni tal-konformità mal-kriterji mikrobijoloġiċi fi hdan it-tifsira tar-Regolament (KE) Nru 2073/2005 għandu jsir qabel l-applikazzjoni tas-soluzzjonijiet tal-aċidu lattiku fuq il-karkassi jew in-nofs karkassi jew il-kwarti.
2. Il-konċentrazzjoni tal-aċidu lattiku matul it-ttrattament trid tkun, bħala parti mill-pjan tal-HACCP, ivverifikata b'monitoraġġ perjodiku, iddokumentat u rreġistrat.
3. It-temperatura tas-soluzzjoni tal-aċidu lattiku matul it-ttrattament trid, bħala parti mill-pjan tal-HACCP, tkun issorveljata kontinwament permezz ta' kejl bl-istrumenti, iddokumentata u rreġistrata.

PARTI III

Informazzjoni dwar it-ttrattament

L-operaturi tan-negozji tal-ikel li joperaw biċċerija li fihom jintużaw soluzzjonijiet tal-aċidu lattiku biex titnaqqas il-kontaminazzjoni mikrobijoloġika tal-wiċċ ta' karkassi sħaħ jew nofs karkassi jew kwarti għandhom jinformat lill-operatur tan-negozju tal-ikel li jirċievi l-karkassi jew in-nofs karkassi jew il-kwarti ttrattati dwar dan l-użu. Din l-informazzjoni għandha tiġi ddokumentata.
